

---

# Shri Padmanabhakataksha Nakshatramala

---

## श्रीपद्मनाभकटाक्षनक्षत्रमाला

---

### Document Information

---

Text title : Padmanabhakataksha Nakshatramala  
File name : padmanAbhakaTAKShanakShatramALA.itx  
Category : vishhnu, viShNu  
Location : doc\_vishhnu  
Proofread by : Aruna Narayanan  
Latest update : October 28, 2025  
Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

October 30, 2025

*sanskritdocuments.org*

---

श्रीपद्मनाभकटाक्षनक्षत्रमाला



॥ श्रीः ॥

॥ श्रीमते रामानुजाय नमः ॥

॥ श्रीमते वेङ्कटशेषार्यमहादेशिकाय नमः ॥

श्रीमदुभयवे. विल्लूर. नडादूर. श्रीभाष्यसिंहासनाधिपति.  
साहित्य-व्याकरण-वाचस्पति. श्रीमद्वेङ्कटशेषार्यमहादेशिकानुगृहीता  
वन्दे वेङ्कटशेषार्यं वात्सल्यादिगुणार्णवम् ।  
वात्स्यश्रीवरदाचार्यतनयं करुणानिधिम् ॥

अथ श्रीपद्मनाभकटाक्षनक्षत्रमाला ।  
कामं काङ्क्षितसिद्धौ प्रथमगुरुं नौमि पद्मनाभमहम् ।  
प्राचार्यमण्णयार्यं स्वाचार्यं सुन्दरार्यगुरुवर्यम् ॥ १ ॥

भार्गवीप्रभया भ्राजद्वक्षोभागेन भास्वरम् ।  
भजतामभयोद्युक्तं पद्मनाभमहं भजे ॥ २ ॥

श्रीपद्मनाभ ! महिते तव सन्निधाने  
का शक्तिरस्ति मम वर्णमपीह वक्तुम् ।  
स्तोतुं पुनः किमु दयाजलधे ! तवैव  
काऽपि प्रसक्तिरिह मां मुखरीकरोति ॥ ३ ॥

पुत्रस्रुषाशयनवाहननेत्रयुग्म-  
पौत्रादिमेषु तव सत्स्वपि तादृशेषु ।  
को वा न ते सविधमेत्य गुणानवोचत्  
नाप्लावितस्त्व दयाशिशिरैरपाङ्गैः ॥ ४ ॥

श्रीपद्मनाभ ! ललितं तव दिव्यमूर्ति-  
रूपानुरूपमहमाभरणं प्रदित्सुः ।

आत्मन्यशक्तिमथ वीक्ष्य करोमि वाचा  
नक्षत्रगुम्भनलसन्नवरत्नमालाम् ॥ ५ ॥

आपुर्यदीयलवतः कुलशेखराद्याः श्रीपुष्टिमश्वयुगनर्घगजादिहृद्याम् ।  
या पुण्यराशिविभवेषु विहारशीला सा पद्मनाभ ! तव पातु कटाक्षमाला ॥ ६ ॥

त्वामेकदैवतधिया शरणं प्रपन्नं क्षामेतरात्मकरुणाभरणीयमेनम् ।  
श्रीपद्ममञ्जुलमुखेन्दुविहारहेला श्रीपद्मनाभ ! तव पातु कटाक्षमाला ॥ ७ ॥

श्रीपद्मसम्भवमुखैरनघैर्मखाशैः या कृत्तिकापटधरेण समं मखघ्ना ।  
आपद्यते शरणमाश्रितपक्षपाला श्रीपद्मनाभ ! तव पातु कटाक्षमाला ॥ ८ ॥

आरोहिणीं दिशति सम्पदमृद्धिमूलां या रोहिणीशसुधयेव सदाद्रंशीला ।  
तापत्रयप्रशमनोपहितात्मलीला सा पद्मनाभ ! तव पातु कटाक्षमाला ॥ ९ ॥

किं पद्मजात् मृगशिरः करतोऽन्यतो वा सम्पन्नमस्तु कृपणान् कृपणा भजन्ते ।  
आपं चतुर्विधपुमर्थमहाफलाय श्रीपद्मनाभ ! तव दिव्यकटाक्षमालाम् ॥ १० ॥

आर्द्रापराधमपि मामनुकम्पनीयं सार्द्रावलोकनसुधारसवर्षिणीयम् ।  
हे पङ्कजाक्ष ! करुणानृतिचन्द्रशाला श्रीपद्मनाभ ! तव पातु कटाक्षमाला ॥ ११ ॥

प्राग्जन्मपुण्यविरहात् वसुहीनमेनं वाग्जन्यसंस्तवगुणैरुदयद्विकासम् ।  
पापं पुनर्वसुयुतं विदधात्वसौ मां श्रीपद्मनाभ ! तव दिव्यकटाक्षमाला ॥ १२ ॥

पुष्यत्रभापरिचितां पुनरुक्तशीतां हृष्यत्प्रपन्नकुलरक्षणबद्धदीक्षाम् ।  
स्वापं विनैव सुखदानमहे विलोलां श्रीपद्मनाभ ! तव देहि कटाक्षमालाम् ॥ १३ ॥

स्वामिन्! सदा करुणया हितया विभास्वदाश्लेषया जनितसर्वजनप्रसादाम् ।  
श्रीमन्ननन्तपुरदिव्यविमानधामन् ! श्रीपद्मनाभ ! तव देहि कटाक्षमालाम् ॥ १४ ॥

पद्मोद्भवश्च स च भवो मघवा च शास्ता सन्नोपरि स्थितिजुषस्तव संस्तवाशाः ।  
आपन्निवारणचणां इति यां स्तुवन्ति श्रीपद्मनाभ ! तव देहि कटाक्षमालाम् ॥ १५ ॥

वल्गु त्वदीयपदपद्मरतिं विहाय फल्गुन्यहं व्यधितधीः विषये हि पूर्वम् ।  
आप्तं श्रमं शमयितुं तमनन्तशायिन् ! श्रीपद्मनाभ ! तव देहि कटाक्षमालाम् ॥ १६ ॥

सर्वोत्तरा तव दया यदि फल्गुनीयं गर्वोत्तराऽपि सुखिता मम धीश्शुभा स्यात् ।  
धीपञ्जरे मम सदैव यथा भवान् स्यात् श्रीपद्मनाभ ! तव देहि कटाक्षमालाम् ॥ १७ ॥

न्यस्ते भरे त्वयि मया सहसैव सर्वं हस्ते भवेदिति फलं दृढनिश्चयोऽहम् ।  
प्रापं तवैव चरणौ शरणं शरण्यौ श्रीपद्मनाभ ! तव देहि कटाक्षमालाम् ॥ १८ ॥

अत्राखिलेश! भुवने परिचिन्त्यमाने चित्रा विभाति तव विश्वजनीनरीतिः ।  
 आपद्मजातमखिलस्य गुहाशयात्मन्! श्रीपद्मनाभ ! तव देहि कटाक्षमालाम् ॥ १९ ॥

स्वातीप्सितानि कुरुते त्वयि काऽपि भक्तिः नातीवचित्रमिदमप्यहितेऽत्युदारे ।  
 सापत्रपं विबुधपादपमादधानां श्रीपद्मनाभ ! तव देहि कटाक्षमालाम् ॥ २० ॥

कान्तं तवाङ्घ्रियुगलं निगलं हृदो मे श्रान्तस्य संसृतिपथे शरणं गतस्य ।  
 श्रीमन् ! विशाखमुखलेखकुलैकदेव ! श्रीपद्मनाभ ! तव देहि कटाक्षमालाम् ॥ २१ ॥

सर्वापराधमपि तावकसञ्चितं ते शर्वादयोऽपि निगदन्ति तवैव भोग्यम् ।  
 आपन्न इत्यविगणय्य ममापराधान् श्रीपद्मनाभ ! तव देहि कटाक्षमालाम् ॥ २२ ॥

ज्येष्ठा भवन्ति गुणशीलमुखैश्च बोधे श्रेष्ठाः परे कति कतीह न वा तवेष्ठाः ।  
 रूपं स्वमप्यविदुषि स्वयमेव बाले श्रीपद्मनाभ ! तव देहि कटाक्षमालाम् ॥ २३ ॥

शीलं न वीक्ष्य दयते हि भवान् प्रपन्ने मूल ! त्वमेव शरणं मम हे भवेति ।  
 द्वैपं वचोऽपि हृदये सदयेऽह्यभूत् श्रीपद्मनाभ ! तव देहि कटाक्षमालाम् ॥ २४ ॥

आषाढभूतिरिव पूर्वमहं महत्सु वेषान्तरेण रचितुं कपटं पटीयान् ।  
 हे पङ्कजाक्ष ! तव दास्यसुखः कथं स्यां श्रीपद्मनाभ ! तव देहि कटाक्षमालाम् ॥ २५ ॥

आषाढमुत्तरमुडु त्विह जन्मतारं शेषा वदन्ति परमेव तव प्रसक्तेः ।  
 आपादने न वितथं विदधान एतत् श्रीपद्मनाभ ! तव देहि कटाक्षमालाम् ॥ २६ ॥

जातायतादमलमाश्रवणात् सुजातात् भीताभयप्रदरुचेः नयनाम्बुजातात् ।  
 आपन्नरक्षणविधौ अतिमात्रलोला श्रीपद्मनाभ ! तव पातु कटाक्षमाला ॥ २७ ॥

त्वत्कीर्तनं तव कथाश्रवणं तवार्चां सत्कीर्तिहेतुमपि सद्गतिकारणानि ।  
 के पङ्कमोचनचणं न विदन्ति धीराः श्रीपद्मनाभ ! तव देहि कटाक्षमालाम् ॥ २८ ॥

युक्तात्मनोऽपि जगति त्वमबाधनिष्ठान् भक्तान् स्वयैव दययाऽभयया तनोषि ।  
 कापथ्यशीलरुचिरस्मि कथं कृती स्यां ? श्रीपद्मनाभ ! तव देहि कटाक्षमालाम् ॥ २९ ॥

सन्तापकारिणि भृशं भवसञ्चरे मे चिन्ताकुलैः शतभिषगप्रवरैः चिकित्सा ।  
 आपद्यते किमु भवन्तमृतेऽमृतेः ! श्रीपद्मनाभ ! तव देहि कटाक्षमालाम् ॥ ३० ॥

पूर्वं यथाकथमपि स्थितिभागिनोऽपि चार्वाञ्चिताक्षियुगभाद्रपदा हि ते स्युः ।  
 ये पत्रिलास्तव कदाचिदपाङ्गवर्षेः श्रीपद्मनाभ ! तव देहि कटाक्षमालाम् ॥ ३१ ॥

आर्द्रापराधशतमूलमहो नरास्त्वदाद्यं तरङ्गिततरङ्गमपाङ्गसङ्गम् ।

प्राप्य देहमथ भाद्रपदोत्तरास्ते श्रीपद्मनाभ ! तव देहि कटाक्षमालाम् ॥ ३२ ॥

घोरेऽवतीह खलु को भवदाववह्नौ दूरे त्वदेकशरणं च नितान्ततान्तम् ।

श्रीप ! क्षमो जनमिमं त्वदृते दयालो श्रीपद्मनाभ ! तव देहि कटाक्षमालाम् ॥ ३३ ॥

आशास्तथैव बहुशोऽनुभवन्ति सर्वाः आशास्तथाभिजितवैरिगणा भजन्ति ।

ये पद्मशोभि तव पादयुगं नतास्ते श्रीपद्मनाभ ! तव देहि कटाक्षमालाम् ॥ ३४ ॥

पद्मावलीयमखिलेश ! तव प्रसक्त्यै हृद्या भवत्विति समर्पयते विनम्रः ।

श्रीपद्मजाब्जकरलालितपादपद्म ! श्रीपद्मनाभ ! तव वेङ्कटशेषदासः ॥ ३५ ॥

॥ इति श्रीपद्मनाभकटाक्षनक्षत्रमाला समाप्ता ॥

वन्दे वेङ्कटशेषार्यं वात्सल्यगुणवारिधिम् ।

वात्स्यश्रीवरदाचार्यतनयं करुणानिधिम् ॥

॥ श्रीमते वेङ्कटशेषार्यमहादेशिकाय नमः ॥

Proofread by Aruna Narayanan

---

——  
*Shri Padmanabhakataksha Nakshatramala*

pdf was typeset on October 30, 2025

——  
Please send corrections to [sanskrit@cheerful.com](mailto:sanskrit@cheerful.com)

